

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ నవమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ నవమః సర్గః ॥

శ్రీరామస్యాజేయతాం ప్రతిపాద్య దీయతామస్య మైథిలీతి విభీషణస్య
రావణం ప్రత్యనునయః

తతో నికుంభో రభసః సూర్యశత్రుర్మహాబలః |
సుప్తఘ్నో యజ్ఞకోపశ్చ మహాపార్శ్వమహోదరౌ || 6.9.1 ||

అగ్నికేతుశ్చ దుర్ధర్షో రశ్మికేతుశ్చ రాక్షసః |
ఇంద్రజిచ్ఛ మహాతేజా బలవాన్ రావణాత్మజః || 6.9.2 ||

ప్రహస్తోఽథ విరూపాక్షో వజ్రదంష్ట్రో మహాబలః |
ధూమ్రాక్షశ్చాతికాయశ్చ దుర్ముఖశ్చైవ రాక్షసః || 6.9.3 ||

పరిఘాన్ పట్టిశాఇల్మాలాన్ ప్రాసాఞ్శక్తిపరశ్వధాన్ |
చాపాని చ సుబాణాని ఖడ్గాంశ్చ విపులాంబుభాన్ || 6.9.4 ||

ప్రగృహ్య పరమక్రుద్ధాః సముత్పత్య చ రాక్షసాః |
అబ్రువన్ రావణం సర్వే ప్రదీప్తా ఇవ తేజసా || 6.9.5 ||

అద్య రామం వధిష్యామః సుగ్రీవం చ సలక్ష్మణం |
కృపణం చ హనూమంతం లంకా యేన ప్రధర్షితా || 6.9.6 ||

తాన్ గృహీతాయుధాన్ సర్వాన్ వారయిత్వా విభీషణః |
అబ్రవీత్ ప్రాంజలిర్వాక్యం పునః ప్రత్యుపవేశ్య తాన్ || 6.9.7 ||

అప్యపాయైస్త్రిభిస్తాత యోఽర్థః ప్రాప్తం న శక్యతే |
తస్య విక్రమకాలాంస్తాన్ యుక్తానాహుర్మనీషిణః || 6.9.8 ||

ప్రమత్తేష్వభియుక్తేషు దైవేన ప్రహతేషు చ |
విక్రమాస్తాత సిద్ధ్యంతి పరీక్ష్య విధినా కృతాః || 6.9.9 ||

అప్రమత్తం కథం తం తు విజిగీషుం బలే స్థితం |
జితరోషం దురాధర్షం తం ధర్షయితుమిచ్ఛథ || 6.9.10 ||

సముద్రం లంఘయిత్వా తు ఘోరం నదనదీపతిం |
గతిం హనూమతో లోకే కో విద్యాత్ తర్కయేత వా || 6.9.11 ||

బలాన్యపరిమేయాని వీర్యాణి చ నిశాచరాః |
పరేషాం సహసావజ్ఞా న కర్తవ్యా కథంచన || 6.9.12 ||

కిం చ రాక్షసరాజస్య రామేణాపకృతం పురా |
ఆజహార జనస్థానాద్ యస్య భార్యాం యశస్వినః || 6.9.13 ||

ఖరో యద్యతివృత్తస్తు స రామేణ హతో రణే |
అవశ్యం ప్రాణినాం ప్రాణా రక్షితవ్యా యథాబలం || 6.9.14 ||

ఏతన్నిమిత్తం వైదేహీ భయం నః సుమహద్ భవేత్ |
ఆహృతా సా పరిత్యాజ్యా కలహార్థే కృతే ను కిం || 6.9.15 ||

న తు క్షమం వీర్యవతా తేన ధర్మానువర్తినా |
వైరం నిరర్థకం కర్తుం దీయతామస్య మైథిలీ || 6.9.16 ||

యావన్న సగజాం సాశ్వాం బహురత్నసమాకులాం |
పురీం దారయతే బాణైర్దీయతామస్య మైథిలీ || 6.9.17 ||

యావత్ సుఘోరా మహతీ దుర్ధర్షా హారివాహినీ |
నావస్కందతి నో లంకాం తావత్ సీతా ప్రదీయతాం || 6.9.18 ||

వినశ్యేద్ధి పురీ లంకా శూరాః సర్వే చ రాక్షసాః |
రామస్య దయితా పత్నీ న స్వయం యది దీయతే || 6.9.19 ||

ప్రసాదయే త్వాం బంధుత్వాత్ కురుష్వ వచనం మమ |
హితం తథ్యం త్వహం బ్రూమి దీయతామస్య మైథిలీ || 6.9.20 ||

పురా శరత్సూర్యమరీచిసన్నిభాన్
నవార్గపుంఖాన్ సుదృఢాన్ నృపాత్మజః |
సృజత్యమోఘాన్ విశిఖాన్ వధాయ తే
ప్రదీయతాం దాశరథాయ మైథిలీ || 6.9.21 ||

త్యజాశు కోపం సుఖధర్మనాశనం
భజస్వ ధర్మం రతికీర్తివర్ధనం |
ప్రసీద జీవేమ సపుత్రబాంధవాః
ప్రదీయతాం దాశరథాయ మైథిలీ || 6.9.22 ||

విభీషణవచః శ్రుత్వా రావణో రాక్షసేశ్వరః |
విసర్జయిత్వా తాన్ సర్వాన్ ప్రవివేశ స్వకం గృహం || 6.9.23 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే నవమః సర్గః ||